

കിഫ്ബിയിൽനിന്ന് 57.52 കോടി രൂപയുടെ സാമ്പത്തികാനുമതി ലഭിക്കുകയും ചെയ്തിരുന്നു. തുടർന്ന് 15-7-2020-ൽ പദ്ധതിയുടെ സാമ്പത്തികാനുമതി തുക 57.52 കോടി രൂപയിൽനിന്നും 63.48 കോടി രൂപയായി കിഫ്ബിയിൽനിന്നും പുതുക്കിയ സാമ്പത്തികാനുമതിയും ലഭിച്ചു. ബഹുമാനപ്പെട്ട അംഗം പറഞ്ഞതുപോലെ, ഈ പദ്ധതിയുടെ സ്പെഷ്യൽ പർപ്പസ് വെഹിക്കിൾ ബി.എസ്.എൻ.എൽ. ആണ്. കിഫ്ബിയിൽനിന്ന് പ്രത്യേകാനുമതി വാങ്ങി 61.72 കോടി രൂപയ്ക്കുള്ള ടെണ്ടർ ക്ഷണിക്കുകയും (സിവിൽ വർക്ക് - 39.8 കോടി രൂപ, ഇലക്ട്രിക്കൽ വർക്ക് - 21.92 കോടി രൂപ) P&C Projects Private Limited എന്ന സ്ഥാപനത്തിന് ടെണ്ടർ നൽകുകയും ചെയ്തു. 2019 ജൂൺ 5-ന് നിർമ്മാണപ്രവൃത്തികൾ ആരംഭിച്ചു. സൂപ്പർ സ്പെഷ്യാലിറ്റി ബ്ലോക്ക് നിർമ്മാണം, അഡ്മിനിസ്ട്രേറ്റീവ് ബ്ലോക്ക്, സർജിക്കൽ ബ്ലോക്ക്, സ്ത്രീകളുടെയും കുട്ടികളുടെയും വാർഡിന്റെ നവീകരണം, സീവേജ് ടീറ്റ്മെന്റ് പ്ലാന്റ് നിർമ്മാണം, ഭൂമിക്കടിയിലുള്ള ജലസംഭരണി, പാർക്കിംഗ് സംവിധാനങ്ങൾ, ആശുപത്രികളുള്ളിലെ റോഡുകളുടെ നവീകരണം, കോമ്പൗണ്ട് വാൾ നിർമ്മാണം എന്നിവയാണ് ഉൾപ്പെടുത്തിയിട്ടുള്ളത്. നിലവിൽ സൂപ്പർ സ്പെഷ്യാലിറ്റി ബ്ലോക്കിന്റെ നിർമ്മാണ പ്രവർത്തനങ്ങളാണ് നടന്നുവരുന്നത്. ഈ വർഷം അവസാനത്തോടെ പദ്ധതിയുടെ പൂർത്തീകരണം ലക്ഷ്യമിട്ടിരുന്നെങ്കിലും പലവിധ കാരണങ്ങളാൽ നിർമ്മാണ പുരോഗതി കൈവരിക്കാൻ കഴിഞ്ഞിട്ടില്ല. സൂപ്പർ സ്പെഷ്യാലിറ്റി ബ്ലോക്കിന്റെ രണ്ടാം നിലവരെയുള്ള പ്രവൃത്തികൾ പൂർത്തിയാക്കിയശേഷം പഴയ കെട്ടിടത്തിൽ പ്രവർത്തിച്ചുവരുന്ന അഡ്മിനിസ്ട്രേറ്റീവ് ബ്ലോക്ക്, സർജിക്കൽ ബ്ലോക്ക് എന്നിവ പുതിയ കെട്ടിടത്തിലേയ്ക്ക് മാറ്റിയശേഷം മാത്രമേ അഡ്മിനിസ്ട്രേറ്റീവ് ബ്ലോക്കിന്റെയും സർജിക്കൽ ബ്ലോക്കിന്റെയും നവീകരണം ആരംഭിക്കാൻ കഴിയുകയുള്ളൂ. പദ്ധതിയുടെ നിർമ്മാണ പ്രവൃത്തികളുടെ പുരോഗതി സംബന്ധിച്ച് വിശദമായ പരിശോധന നടത്തുകയും സമയബന്ധിതമായി അത് പൂർത്തീകരിക്കുന്നുവെന്ന് ഉറപ്പാക്കുകയും ചെയ്യുന്നതാണ്. പ്രസ്തുത പ്രവൃത്തി ഉൾപ്പെടെ ആരോഗ്യവകുപ്പിനകീഴിലുള്ള പദ്ധതികൾ സംബന്ധിച്ച് ജോയിന്റ് സെക്രട്ടറി തലത്തിൽ ഒരുദ്യോഗസ്ഥനെ നിയോഗിച്ച് നിർമ്മാണ പുരോഗതി വിലയിരുത്തുന്നുണ്ട്.

#### (10) വളവന്തൂർ സി.എച്ച്.സി.-യുടെ പ്രവർത്തനം

ശ്രീ. കുറുക്കോളി മൊയ്തീൻ: സർ, വളവന്തൂർ സി.എച്ച്.സി.-യുടെ ശോച്യാവസ്ഥയ്ക്ക് പരിഹാരമുണ്ടാക്കണമെന്നും നിലച്ചുപോയ കിടത്തി ചികിത്സ അടിയന്തരമായി തുടങ്ങണമെന്നും ആവശ്യപ്പെട്ടുകൊണ്ടാണ് എന്റെ ഈ സബ്മിഷൻ. മദിരാശി സംസ്ഥാനത്തിന്റെ ഭാഗമായിരുന്ന കാലത്ത് മലബാർ ജില്ലയിലെ വളവന്തൂരിൽ ഒരു സർക്കാർ ആശുപത്രിയുണ്ടായിരുന്നു. നാട്ടിലെ പൗരപ്രമുഖരും അന്നത്തെ ഞങ്ങളുടെ നേതാക്കളും നടത്തിയ വലിയൊരു പരിശ്രമം 1961-ലാണ് പൂർത്തിയായത്.

കേരളം രൂപംകൊണ്ട് നാല് വർഷം കഴിഞ്ഞ് മഹാനായ സി. എച്ച്. മുഹമ്മദ് കോയ സാഹിബ് ഞങ്ങളുടെ പ്രദേശത്തെ എം.എൽ.എ. ആയിരുന്നപ്പോഴാണ് താനൂർ ബ്ലോക്കിലെ ആദ്യത്തെ ഡിസ്പെൻസറി വളവനൂരിലെ താലൂക്കിലെ കെട്ടിടത്തിൽ ആരംഭിച്ചത്. 1964-ൽ നാട്ടിലെ പ്രധാനിയായിരുന്ന കടായിക്കൽ സെയ്ദലി ഹാജി 8 ഏക്കർ സ്ഥലം ആശുപത്രിയ്ക്കുവേണ്ടി നൽകി. പിന്നീട് അവിടെയാണ് ആശുപത്രി പ്രവർത്തിച്ചുവരുന്നത്. കിടത്തി ചികിത്സയും പ്രസവശുശ്രൂഷയും വളരെ നല്ലരീതിയിൽ നടന്നിരുന്ന ആശുപത്രിയായിരുന്നു ഇത്. തീരദേശ ബ്ലോക്കായ താനൂരിലെ ഏഴ് പഞ്ചായത്തുകളിലെ ആളുകൾ ആശ്രയിക്കുന്ന ഏക ആതുരാലയമാണിത്. 1986-ൽ പ്രാഥമികാരോഗ്യ കേന്ദ്രമായി അപ്ഗ്രേഡ് ചെയ്യുകയും ബന്ധപ്പെട്ട വികസന പ്രവർത്തനങ്ങൾക്ക് അന്നത്തെ മുഖ്യമന്ത്രി കെ. കരുണാകരൻ തറക്കല്ലിടുകയും ചെയ്തു. സാമ്പത്തിക പ്രയാസങ്ങൾ കാരണം നാട്ടുകാർ സഹായിക്കാൻ മുന്നോട്ടു വന്നു. എക്സറേ ഉൾപ്പെടെയുള്ള ലാബും മറ്റ് സൗകര്യങ്ങളുമൊക്കെ നാട്ടിലെ പ്രധാനിയായ മണ്ടയപ്പാത്ത് മൊയ്തീൻ മൂപ്പൻ 1956-ൽ രണ്ട് ലക്ഷത്തി എൺപതി നായിരം രൂപ പ്രത്യേക അക്കൗണ്ടിൽ നിക്ഷേപിക്കുകയും ചെയ്തു. ആ പരിശ്രമങ്ങളെല്ലാം വ്യഥാവിമുക്തയാണുണ്ടായത്. 1990-ഓടുകൂടി സാമ്പത്തിക പ്രശ്നങ്ങൾ പരഞ്ഞ് സി.എച്ച്.സി.യായി ഉയർത്താനുള്ള തീരുമാനം റദ്ദാക്കുകയും അതോടെ നന്നായി നടന്നിരുന്ന ഐ.പി. ഇല്ലാതാകുകയും ചെയ്തു. ത്രിതല പഞ്ചായത്ത് സംവിധാനം വന്നശേഷം വീണ്ടും സി.എച്ച്.സി. ആയി ഉയർത്തിയെങ്കിലും ആ പദവിയല്ലാതെ മറ്റൊന്നും കൈവന്നിട്ടില്ല എന്നതാണ് പരമാർത്ഥം. ഇപ്പോൾ ഒ.പി. നന്നായി നടന്നുവരുന്നു. ആയിരത്തിലധികം രോഗികൾ എത്തിച്ചേരുന്നു എന്നുള്ളതാണ് അവിടെത്തെ സവിശേഷത. താനൂർ ബ്ലോക്ക് പഞ്ചായത്ത് അനുവദിച്ച ഒരു ഡോക്ടറേയും ഫാർമസിസ്റ്റിനേയും ഉപയോഗപ്പെടുത്തി സായാഹ്ന ഒ.പി.-യും ഇപ്പോൾ നടന്നു വരുന്നുണ്ട്. നിലവിൽ 11 ജീവനക്കാരാണ് ഇവിടെയുള്ളത്. ആകെ വേണ്ടത് 29 ജീവനക്കാരാണ്. NRHM-ഉം പ്രാദേശിക ഭരണസംവിധാനവും നിയോഗിച്ച ഡോക്ടർമാരുൾപ്പെടെയുള്ള ജീവനക്കാരെ വച്ചാണ് ഇപ്പോൾ പ്രവർത്തിക്കുന്നത്. നിലവിൽ സിവിൽ സർജൻ - 1, അസിസ്റ്റന്റ് സർജൻ - 2, ഹെൽപ്പ് നഴ്സ് - 1, സ്റ്റാഫ് നഴ്സ് - 3, നഴ്സിംഗ് അസിസ്റ്റന്റ് - 2, ഗ്രേഡ് II എച്ച്.ഐ. - 2 എന്നിങ്ങനെ 11 ജീവനക്കാരാണുള്ളത്. സി.എച്ച്.സി. മാനദണ്ഡമനുസരിച്ച് അസിസ്റ്റന്റ് സർജൻ - 3, പീഡിയാട്രീഷ്യൻ - 1, ജനറൽ സർജൻ - 1, ഫിസീഷ്യൻ - 1, ഗൈനക്കോളജിസ്റ്റ് - 1, സ്റ്റാഫ് നഴ്സ് - 7, നഴ്സിംഗ് അസിസ്റ്റന്റ് - 2, ഗ്രേഡ് II എച്ച്.ഐ. - 2 എന്നിങ്ങനെ 18 ഒഴിവുകൾ കിടക്കുകയാണ്. സർക്കാർ കുടുംബാരോഗ്യ കേന്ദ്രമായി സി.എച്ച്.സി.-യെ ഉയർത്തിയതിൽ സന്തോഷമുണ്ട്. അതനുസരിച്ചുള്ള ജീവനക്കാരെ ലഭിക്കേണ്ടതുണ്ട്. ഭാവിയിൽ മെഡിക്കൽ കോളേജായി ഉയർത്താൻപോലും ആവശ്യമായ സ്ഥലവും മറ്റെല്ലാ അനുകൂല ഘടകങ്ങളും ഒത്തുകൂടിയ സ്ഥാപനമാണിത്. വികസനം അറച്ചതന്നെ നിൽക്കുന്നു എന്നുള്ളതാണ് പ്രത്യേകത. എന്നാൽ ധാരാളം സ്വകാര്യ സ്ഥാപനങ്ങൾ സമീപ പ്രദേശങ്ങളിലും പൊതുവെ ജില്ലയ്ക്കകത്തും വികസിച്ചുകൊണ്ടിരിക്കുന്നു.

പൊതുജനാരോഗ്യകേന്ദ്രം മാത്രം വളരുന്നില്ല. ഈ അവസ്ഥ ഇനിയെങ്കിലും മാറിക്കിട്ടേണ്ടതുണ്ട്. ഉടൻസി.സി.എച്ച്.സി. നിലവാരത്തിലുള്ള ജീവനക്കാരെ നിയമിക്കുകയും സ്റ്റാഫ് പാറ്റേൺ അനുവദിക്കുകയും നിലച്ചുപോയ കിടത്തി ചികിത്സ ആരംഭിക്കുകയും ചെയ്യേണ്ടതുണ്ട്. ഗൈനക്കോളജി, പീഡിയാട്രിക്സ്, ന്യൂറോളജി വിഭാഗങ്ങൾക്കു ആരംഭിക്കാനുള്ള നടപടികളുണ്ടാകണമെന്ന് ആവശ്യപ്പെടുന്നു.

12.00 Noon]

ആരോഗ്യ-വനിത-ശിശു വികസന വകുപ്പുമന്ത്രി (ശ്രീമതി വീണാ ജോർജ്ജ്): സർ, മലപ്പുറം ജില്ലയിലെ തിരൂർ താലൂക്കിൽ സ്ഥിതിചെയ്യുന്ന വളവന്നൂർ സാമൂഹ്യാരോഗ്യകേന്ദ്രം 1986-ലാണ് സി.എച്ച്.സി. ആയി ഉയർത്തപ്പെട്ടത്. ആദ്യം പദ്ധതിയിൽ രണ്ടാംഘട്ടത്തിന്റെ ഭാഗമായി 2018-ൽ ഈ ആശുപത്രിയെ കുടുംബാരോഗ്യ കേന്ദ്രമായി ഉയർത്താൻ തെരഞ്ഞെടുത്തതിനെത്തുടർന്ന് അവിടെയുള്ള അടിസ്ഥാന സൗകര്യങ്ങൾ വർദ്ധിപ്പിച്ച് നിലവിൽ ഒരു കുടുംബാരോഗ്യ കേന്ദ്രമായി പ്രവർത്തിച്ചുവരികയാണ്. ഈ ആശുപത്രിയിൽ സിവിൽ സർജൻ-1, അസിസ്റ്റന്റ് സർജൻ-2, ഹെഡ് നഴ്സ്-1, സ്റ്റാഫ് നഴ്സ്-3, ജെ.പി.എച്ച്.എൻ.-6, ഹെൽത്ത് ഇൻസ്പെക്ടർ-4, സൂപ്പർവൈസർ-1 ഇങ്ങനെ 33 സ്ഥിര ജീവനക്കാരുടെ തസ്തികകളാണുള്ളത്. ഡോക്ടർമാരുടെ തസ്തികകളിൽ ഒഴിവുകളൊന്നുമില്ല. എൻ.എച്ച്.എം. മുഖാന്തരം മൂന്ന് ഡോക്ടർമാരുടെ സേവനം അധികമായി ലഭ്യമാക്കിയിട്ടുണ്ട്. ഒഴിവുള്ള തസ്തികകൾ എത്രയുംപെട്ടെന്ന് നികത്തുന്നതിനുള്ള നടപടികളും നടക്കുന്നുണ്ട്. മേൽപ്പറഞ്ഞ സ്ഥിര ജീവനക്കാർക്കു പുറമെ എൻ.എച്ച്.എം., എച്ച്.എം.സി., എൽ.എസ്.ജി.ഡി. എന്നിവ മുഖേന താൽക്കാലിക ജീവനക്കാരുടെ സേവനവും ഈ ആശുപത്രിയിൽ ലഭിക്കുന്നതാണ്. എൻ.എച്ച്.എം. മുഖാന്തരം ഡോക്ടർ-3, സ്റ്റാഫ് നഴ്സ്-1, ആർ.ബി.എസ്.കെ. നഴ്സ്-1, പാലിയേറ്റീവ് നഴ്സ്-1 ഉൾപ്പെടെയുള്ള ജീവനക്കാരെയും ഇവിടെ നിയോഗിച്ചിട്ടുണ്ട്. ബ്ലോക്ക് പഞ്ചായത്ത് ഫണ്ടായ 46 ലക്ഷം രൂപ ഉപയോഗിച്ച് രണ്ടുനിലകളിലായി ഒരു വനിതാ വാർഡ് ഈ ആശുപത്രിയിൽ നിർമ്മിച്ചിട്ടുണ്ട്. അതുകൂടാതെ കമ്മ്യൂണിറ്റി ഡയാലിസിസ് സൊസൈറ്റി എന്ന ട്രസ്റ്റ് മുഖേന ഒരു ഡയാലിസിസ് യൂണിറ്റ് ഇവിടെ പ്രവർത്തിക്കുന്നുണ്ട്. ഈ ആശുപത്രിയെ കുടുംബാരോഗ്യ കേന്ദ്രമാക്കി മാറ്റുന്നതിനായി 21 ലക്ഷം രൂപ ചെലവഴിച്ചിട്ടുള്ള പ്രവൃത്തികൾ നടന്നിട്ടുണ്ട്. കോവിഡ് മഹാമാരിയുടെ പശ്ചാത്തലത്തിൽ മൂന്നാംതരംഗ സാധ്യതയുടെ മുന്നൊരുക്കങ്ങൾ എന്ന നിലയിൽ സംസ്ഥാനത്തെ അസംബ്ലി നിയോജകമണ്ഡലങ്ങളിൽ സ്ഥിതി ചെയ്യുന്ന ബ്ലോക്ക്-താലൂക്ക്തല ആശുപത്രികളിൽ 10 കിടക്കകളുടെ സൗകര്യമുള്ള ഐസൊലേഷൻ വാർഡുകൾ സ്ഥാപിക്കാൻ തീരുമാനിച്ചതിന്റെ ഭാഗമായി തിരൂർ നിയോജകമണ്ഡലത്തിൽനിന്ന് തെരഞ്ഞെടുത്തിട്ടുള്ളത് വളവന്നൂർ സാമൂഹ്യാരോഗ്യ കേന്ദ്രത്തെയാണ്.

(അദ്ധ്യക്ഷ വേദിയിൽ മി. സ്പീക്കർ)